
ABSTRACT KEYWORDS 

The article discusses the role of literature lessons in the aesthetic education, 
formation of the quality of aesthetic education and quality of citizenship, 
citizenship in students, as literature is a powerful national pride, patriotic 
educational tool. Appropriate recommendations are gi- love 

ven. The analysis of several works emphasizes the role 

of literature in both enriching the world of students’ en- ARTICLE HISTORY 
joyment and developing the dignity of citizenship. The Received: 05.11.2021 


article also notes that instilling in students the idea of Accepted: 11.11.2021 


readiness for all kinds of hard work and sacrifice for the 
sake of the motherland, its future development, progress, 
love for the motherland, attachment to the land-in short, 
to grow up in a patriotic spirit is a topical issue. Ways to 
develop these qualities in students are shown on the basis 
of examples. 

Giriş / Introduction 


Ədəbiyyat va tərbiyə — bu iki məfhumu məzmun və forma, həyat və fəaliyyət, 
günəş və işıq məfhumları kimi bir-birindən ayrı təsəvvür etmək mümkün deyildir. 
İnsan şəxsiyyətinin formalaşması və onun dünyagörüşünün inkişafında tərbiyənin 
rolu əvəzsizdir. Ədəbiyyat özü də tərbiyə vasitəsidir. Onun əsas vəzifəsi mənəvi zövq 
vermək, insanları tərbiyə etmək, onlarda müsbət əxlaqi keyfiyyətlər aşılamaq və 
həyatda düzgün mövqe tutmaqda kömək göstərməkdən ibarətdir. Ədəbiyyatın 
“mənəviyyat dərsliyi”, “insanşünaslıq” adlandırılması da onun tərbiyə vasitəsi 
olmasını, gənc nəslə həyati bacarıqlar aşılanmasında misilsiz rolunu əks etdirir. 
Ədəbiyyat oxucunu düşündürür, həssaslığını artırır, nəcib hisslər aşılayır və onda 
yeni mənəvi keyfiyyətlərin yaranmasına səbəb olur. Təsadüfi deyildir ki, bir çox 
mütəfəkkirlər ədəbiyyatı, xüsusilə mütaliəni insanı mənən zənginləşdirən, onda 
gözəllik hissini inkişaf etdirən vasitə kimi qiymətləndirmişlər. Bədii əsərləri 
müntəzəm oxuyan, mütaliəni sevən insanın həyata baxışının dərin, mənəvi 
dünyasının zəngin olması da buna bariz nümunədir. Deməli, bu fənn şagirdlərə bədii 
zövq aşılamaqla onların estetik hisslərini duymaq və gözəlliyi dəyərləndirmək 
qabiliyyətini formalaşdırmaqda əsas vasitələrdən biridir. 

Estetik tərbiyə şəxsiyyət tərbiyəsinin tərkib hissələrindəndir. Estetika yunanca 
“estezis” sözündən götürülüb, hiss etmək, qavramaq deməkdir. Estetik tərbiyə 
dedikdə, həyatdakı gözəlliklərin qavranmasına, estetik zövq və qabiliyyətlərin 
inkişafına yönələn təsirlərin məcmusu nəzərdə tutulur. O, insan əxlaqına güclü təsir 
edərək, onun mənəviyyatını zənginləşdirir, onda bir çox nəcib insani keyfiyyətlər — 
humanizm, xeyirxahlıq, vətənpərvərlik və başqa bu kimi hisslər formalaşdırır. Dünya 
şöhrətli sənət — peşə sahiblərinin estetik tərbiyə barədə söylədiyi fikirlər böyük maraq 
doğurur. Məsələn, dahi dramaturq M.F.Axundov deyirdi ki, musiqi zehnə qida verir, 
əqli cövhərləndirir, şadlıq və fərəh doğurur. “Musiqi və avaz dinləmək elm və ədəb 
kəsb etməkdir” [S.Ə.Şirvani]. “Ruh bədəndə həvəslə yol getməlidir” [N.Gəncəvi]. 
Platon demişdir: “Musiqi əxlaqi qanundur, o, bütün dünyanı ilhama gətirir, qəlbə 
qanad verir, insan üçün zəruri olan kədər və şadlığa səbəb olur” [4, s.3971. 
Göründüyü kimi, görkəmli sənət adamları, hətta titanik təfəkkürlü dahi filosoflar 
(A.H.Baumqarten, Demokrit) estetik tərbiyənin gənc nəslə aşılanmasını zəruri hesab 
etmişlər. Estetik təfəkkürün tərbiyə olunması şagirdləri yaradıcılığa alışdırır, 
yaradıcılıq qabiliyyətini inkişaf etdirir, təbiətə qayğı ilə yanaşmağı, onun 
gözəlliyindən zövq almağı öyrədir. Aşıq Ələsgərin şeirlərini oxuduqca, təkrar 
oxumaq istəyirsən. O, təbiəti, insan hisslərini elə səmimi, təsirli və təbii lövhələrlə 

təsvir edir ki, oxucu ilk misralardan əsərlə nəfəs alır, yaşayır, ondan qopub ayrıla 
bilmir. “Dağlar” qoşmasında doğma yurdun gözəlliyi ustalıqla tərənnüm edilsə də, 
şeirdə eyni zamanda digər duyğuları — vətən məhəbbəti, ana yurdun ucalığından, 
əzəmətindən doğan qürur hissini də duymamaq mümkün deyil: 


Ağ xələt bürünər, zərnişan geyməz, 
Heç kəsi dindirib, keyfinə dəyməz, 
Sərdara söz deməz, şaha baş əyməz, 
Qüdrətdən səngərli, qalalı dağlar. 


Təbiət — gözəlliklərin tükənməz mənbəyidir. İnsanın təbiətdən aldığı zövq isə 
sonsuzdur. Təbiət insan üçün həm müəllim, həm sağlamlıq, həm də tükənməz estetik 
zövq mənbəyidir. Böyük yunan alimi Demokrit deyirdi ki, insanlar toxuculuqda 
hörümçəklərin, ev tikməkdə qaranquşların, oxumaqda bülbüllərin şagirdləridir 14, 
s.399]. Bu fəlsəfi fikrin mənası belədir ki, insan təbiətdən öyrənərək onun 
gözəlliklərindən zövq alır. Təbiətin əsrarəngiz mənzərələri — yaşıl çəmənləri, güllü- 
çiçəkli yamacları, coşqun dağ çayları, yaz yağışından sonra səmanın yaraşığı oxucu 
qəlbində bir dinclik, gözəllik duyğuları oyadır, onu yaşayıb-yaratmağa səsləyir. Bədii 
əsərlərdə təbiət təsvirinə fərqli məqsədlərlə müraciət edib, dərin kədər içərisində olan 
qəhrəmanın qəmli ovqatı ilə qış fəslinin tutqun, cansıxıcı mənzərəsi arasında bir 
uyğunluq, yaxınlıq görən və bunu əsərlərində canlandıran sənətkarlarımız da az deyil. 

“Dəhnamə” poemasının məzmunu üzərində (Bahariyyə hissəsi) işləyərkən 
əsərin müəllifi Xətainin dərin müşahidəsinə, incə zövqünə heyran qalmamaq 
mümkün deyil. Doğrudan da, bahar fəslinin gəlişi ilə heyvanlar və quşlar aləmində, 
ümumən, təbiətdə baş verən canlanmanı, dəyişikliyi ən xırda incəliklərinə qədər 
duymaq, təsirli bədii boyalarla əks etdirmək üçün yüksək zövq sahibi olmaq gərəkdir: 


Yer geydi qabayi-xizrpusan, 
Cümlə dilə gəldi ləbxəmuşan. 


Ədəbiyyat dərslərində poemanın tədrisi zamanı şagirdlərin nəzərinə çatdırılır 
ki, burada güclü macazilik var: yer, əlbəttə ki, paltar geyinə bilməz, onun başdan- 
başa yaşıllığa bürünməsini obrazlı canlandırmaq üçün şair bu yolu seçmişdir. İkinci 
misrada da maraqlı bədii sənətkarlıq duyulur: bahar öz gözəlliyi, təravəti ilə lal- 
dinməzləri belə dilə gətirir, fərəhləndirir. Başqa bir beytdə deyilir: 


Çinar əlini çü rəqsə açdı, 
Gül xırda zərin şabaşa saçdı. 

Yamyaşıl yarpağa bürünən, budaqlarını ətrafa geniş açan şux, vüqarlı çinar ağacı 
qollarını uzadaraq fərəh, sevinc içində rəqs edən insana bənzədilir. Onun ətrafına 
səpələnən xırda qızılı gül ləçəkləri isə şabaşa oxşadılır. Beləliklə, oxucu beytlərin 
bədii gözəlliyini aydınlaşdırdıqca həm onlarda ifadə olunan fikri, müəllif niyyətini 
daha dərindən başa düşür, həm də hədsiz zövq alır, daha həssas, daha duyumlu olur, 
daxilən zənginləşir. 

Şagirdlərin estetik zövq dünyasının zənginləşməsində müəllim bilavasitə 
böyük rol oynayır. Bu mənada, “Dərs müəllimin yaradıcılığıdır, pedoqofi əsəridir” 
fikri ilə razılaşmaq lazım gəlir 13, s.601. Bu o deməkdir ki, əsərin bədii gözəlliyinin 
duyulmasında, müəllif niyyətinin, sənətkarlıq xüsusiyyətlərinin dərkində müəllim 
aparıcı mövqe tutur. Sinifdə qavrama səviyyəsi zəif olan şagirdlər üçün əsərin 
müəllim tərəfindən daha sadə və aydın təhlili əsərin bədii ovqatının, gözəlliyinin 
aşkara çıxmasına, şagirdlərin mənəvi dünyasına təsir etməsinə səbəb olur. Xüsusilə, 
lirik əsərlər yüksək ideyaları, mənəvi-estetik hissləri əks etdirdiyi üçün şagirdlərə 
daha güclü tərbiyəvi təsir göstərir. Nəticədə, onlar şeiri emosionalliqla qavrayır və 
qavrama prosesində təxəyyül, emosiya və təfəkkürün iştirakı şagirdin ümumi 
inkişafına səbəb olur. Şagirdlər dərk edirlər ki, poeziya həyatın özüdür. Poeziya bir 
körpənin saf təbəssümü, şaqraq gülüşü, ağ tompul əlləri, yaqut dodaqları, büllur 
baxışlarıdır. Bir gəncin qüvvəti, iradəsi, mərdlik və cəsarəti sonsuz həyat sevgisidir. 
Bu baxımdan, Nizami yaradıcılığı xüsusilə diqqət cəlb edir. Nizami yaradıcılığının 
başlıca məziyyətlərindən biri onun böyük didaktik-tərbiyəvi əhəmiyyətə malik 
olmasıdır. Şairin “Xəmsə”si mənəvi-əxlaqi saflıq çeşməsinə bənzəyir ki, bu çeşmənin 
hər damlası insanın mənəvi aləminin büllurlaşmasına təsir göstərir. Dahi sənətkarın 
zəngin söz xəzinəsi bütövlükdə tərbiyə məktəbi adlandırılır və tərbiyənin bütün 
komponentləri üçün zəngin material verir. Onun əsərləri üzərində işləyərkən, 
şagirdlərin estetik tərbiyəsini inkişaf etdirmək imkanları daha da genişlənir. Məsələn, 
əməyin, həyatın, təbiətin estetikası və s. 

Gənclərin əmək tərbiyəsi xüsusilə mühüm məsələdir. Bu mənada, şairin 
əməklə, insan zəhməti ilə əlaqədar söylədiyi aşağıdakı fikirlər böyük maraq doğurur: 


Bir gün bar götürər ağac əkənlər, 
Xəzinə aparar əmək çəkənlər. 
Tənək ağlamasa, vaxtında zar-zar, 
Yetirməz axırda sevinclərlə bar. 


Verilən misralar “zəhmət çəkməsən, gözəl nemətlərə sahib ola bilməzsən” fikrini 
ifadə edir. Şair bunu həyati bir faktla incə şəkildə təqdim edir. Tənək kəsilməyəndə 

kifayət qədər bar vermədiyi kimi, əmək çəkməyən insan da heç nəyə nail ola bilməz. 
Əməkdən zövq almağın, insanın ona bağlılığının mahiyyətini şagirdlərə izah etmək 
üçün şairin “Sirlər xəzinəsi” əsərindən olan “Kərpickəsən kişinin dastanı” adlı 
mənzum hekayəsi olduqca maraqlı nümunədir. Ona görə də qabaqcıl ədəbiyyat 
müəllimləri bu hekayənin məzmunu üzərində iş apararkən, əsərə aid təsviri sənət 
nümunələrindən istifadə edirlər. Bu zaman müəllim şagirdlərin diqqətini şəkildəki 
obrazların təsvirindəki müqayisəyə yönəldərək qeyd edir ki, cavan oğlanın 
görkəmində bir peşmançılıq ifadə olunursa, qocadakı məğrurluq diqqəti daha çox 
cəlb edir. Qoca danışdıqca, əlini kərpiclərə uzadır, onlardan zövq alır, iftixar hissi 
keçirir: 


Qocalar kərpic kəsər, halallıqla yaşayar, 
Kölələr, əsir qullar ağır yüklər daşıyar, — 


misraları qocanın bu hisslərini dolğun ifadə edir. Onun zəhmətlə bərkimiş əzələləri 
əməyə ürəkdən bağlılığını göstərir. Şagirdlər başa düşürlər ki, əməklə ucalan insan 
xoşbəxtliyə qovuşur, əməyə xor baxanlar isə həyatda büdrəyir. Bu fikirləri şagird 
şüurunda daha da möhkəmləndirmək məqsədilə: 


Qocaya tənə vuran peşmanladı sözündən, 
Gözdən itən zamanda yaş axıtdı gözündən, — 


misraları oxunaraq, cavan oğlanın qoca ilə söhbətdə öz səhvini başa düşdüyü 
şagirdlərə aydın olur. 

Ülvi-bəşəri hissləri, nəcib duyğuları obrazlı şəkildə tərənnüm və təbliğ edən 
ədəbiyyat nümunələrinin tədrisi gənc nəsli vətəndaşlıq ləyaqəti uğrunda tərbiyə 
etmək üçün daha geniş imkanlar yaradır. M.Ə.Rəsulzadə ədəbiyyatı “bir millətin 
ruhunu əks etdirən ən gözəl ayna”sı adlandırırdı [1, s.551. Ədəbiyyat xalqın milli- 
mənəvi zənginliyi, iftixarı və qüdrətidir. Vətənə məhəbbət hissi olmayan insan əxlaqi 
kamillikdən də uzaqdır. Bunun nə qədər yüksək hiss olduğunu Xalq şairi S.Vurğun 
belə ifadə edir: “Xalq eşqi, vətən məhəbbəti insanın həyat nəfəsidir... Madam ki, 
insan ömrünün ən böyük zinəti, onu yaşadan ən qadir qüvvə vətənpərvərlik hissidir, 
bu hiss bugünkü körpələrin, nəslimizin təlim-tərbiyəsinin əsas ruhu, çarpan ürəyi, 
düşünən beyni olmalıdır” [2, s.1451. Deməli, vətənpərvərlik hissinin böyüməkdə olan 
gənc nəslə lazımı şəkildə aşılanması, təlim-tərbiyə işinin qarşısında duran mühüm 
vəzifədir və bunun üçün bütün imkanlardan istifadə edilməlidir. 

Bədii əsərlərdəki müsbət surətlər vasitəsilə şagirdlərdə vətənə sədaqət, 
vətəndaşlıq dəyanəti, milli birlik duyğusu kimi nəcib əxlaqi keyfiyyətlər aşılanır. 

Belə əsərlərin tədrisi zamanı müəllim qəhrəmanların səciyyələndirilməsinə xüsusi 
fikir verməlidir. Çalışmalıdır ki, şagird özü əsərin tərbiyəvi əhəmiyyətini dərk etsin, 
obrazları fərqləndirməyi, ən əsası, bu obrazlarda özünü görməyi bacarsın. 
“Şagirdlərdə milli mənlik şüurunu, milli qürur və ləyaqət hissini formalaşdırmaq 
ədəbiyyat fənninin başlanğıc nöqtəsi və son nəticəsi hesab olunmalıdır” [1, s.611. 
Şagird bilməlidir ki, onun mənsub olduğu millətin, xalqın keçmişi hansı tarixi 
mübarizələrdən keçmiş, dərk etməlidir ki, Vətən sevgisi, yurd məhəbbəti insan 
qəlbini saflaşdıran mənəvi keyfiyyətdir. Hər bir vətəndaşın Vətənə xidməti məhz 
xalqa xidmətidir. Əgər xalq bir insanı qəlbində əbədi yaşadırsa, deməli, həmin şəxs 
həqiqi vətəndaş kimi özünün layiq olduğu qiyməti qazanmışdır. 

“Təyyarənin uçması üçün ona enerji lazım olduğu kimi, insanın da yaşaması 
üçün ona od lazımdır, ürək odul Bu od isə, yalnız sevgidir, Vətən sevgisil” — deyib 
dahilərdən biri. 

Vətəndaşl Nə gözəl səslənir bu söz, 
Yəni — iki canda bir ürəyik biz. 
Gücsüzük, bir heçik sən də, mən də tək, 
Vətənə güvənib olduq Vətəndaş. 
Mənim ürəyimi qanatsın gərək, 

Sənin dırnağına dəyən çırtma daş. 


Xalq şairi Bəxtiyar Vahabzadə poeziyası şagirdlərdə vətəndaşlıq 
keyfiyyətlərinin formalaşdırılması baxımından geniş imkanlar açır. Bu baxımdan, 
şairin “Vətəndaş” adlı şeiri diqqət cəlb edir. Şair şeirin hər bəndini “Vətəndaş” 
kəlməsi ilə başlayaraq, insanın Vətən qarşısında borcunu Allah qarşısındakı borcuna 
bərabər tutur, ölkə vətəndaşları bir ailə üzvləri kimi təqdim olunur, insanın öz 
vətənində güclü olması fikri öz əksini tapır, ölkədəki vətəndaşların hərəsinin ayrı 
anası yox, vahid anası olması fikri qeyd olunur. Bəs vətəndaş nəyə cavabdehdir? — 
sualını isə şair “Vahid anamızın (Vətənin) xoşbəxtliyinə” kimi cavablandırır. 
Vətənpərvərlik tərbiyəsi imkanlarının reallaşdırılması üçün şeiri öyrənməzdən əvvəl 
“Vətənpərvər insanlara həsr olunmuş hansı əsərləri xatırlayırsınız?”, “Həyatda kimi 
əsl vətəndaş hesab edirsiniz?”, “Vətəndaşlıq borcu ifadəsinin doğru izahı necə ola 
bilər?”, şeiri öyrəndikdən sonra isə “Əsər vətəndaşlıq borcu haqqında təsəvvürünüzə 
yeni nələr əlavə etdi?” suallarının şagirdlərə ünvanlanması məqsədəuyğun sayılar. Ev 
tapşırığı olaraq iso, yaradıcı iş kimi onlara “Vətən əxlaqının yüksək olması milli 
həmrəyliyin təməlidir” mövzusunda təqdimatın hazırlanması tapşırıla bilər. 

Vətənpərvərlik yalnız öz vətənini sevmək deyil, eyni zamanda onun 
çiçəklənməsi naminə var qüvvə ilə çalışmaq və bacarığını əsirgəməməkdir. Vaxtilə 
rus pedaqoqu K.D.Uşinski qeyd etmişdir ki, vətənpərvərlik hissi yalnız vətənin 
üzərində qara təhlükə yaranan zaman parıldayır. Halbuki bu hiss hər zaman eyni 
qüvvə ilə alovlanmalı və bir vətəndaş kimi vəzifələrimizi icra edərkən öz təsirini 
göstərməlidir (5, s.3691. Belə Vətən mücahidlərinin sayı ədəbiyyatımızda olduqca 
çoxdur. Xalq şairi Xəlil Rza Ulutürkün yaradıcılığı bu baxımdan səciyyəvidir. Şairin 
poeziyası başdan-başa vətənpərvərlik duyğuları, xalqın azadlığı, müstəqillik arzuları, 
milli-bəşəri amalları ilə ifadə olunub desək, yanılmarıq. Torpaqlarımızın erməni 
qəsbkarlarından azad edilməsi uğrunda gedən döyüşlərdə şəhid olan əsgərlərimizin 
çantasından Xəlil Rzanın vətənpərvər ruhlu şeir kitablarının tapılması, ədəbiyyatın 
doğrudan da güclü bir tərbiyə vasitəsi olmasını bir daha sübut edir. Qeyd edək ki, 
şagirdlərlə, xüsusilə də, vətəndaşlıq keyfiyyətinin formalaşdırılması üzrə iş apararkən, 
yalnız şairin əsərləri deyil, eyni zamanda onun öz həyatı ilə bağlı faktlar, mühüm 
məqamlar diqqətə çatdırılmalıdır. Şair qəlbi Vətən və xalq üçün çağlayan bir 
vətəndaş kimi hələ gənc yaşlarından ölkəsini azad, müstəqil görmək istəyirdi. O, 
vaxtilə Xalq Cümhuriyyətinin yüksəltdiyi bayrağın endirilməsi ilə heç bir vəchlə 
barışmır, onun yenidən yüksələrək başımızın üzərində dalğalanmasını görmək arzusu 
ilə yaşayır, səsinin-sözünün gücü ilə mübarizə aparırdı. Elə buna görə də şair 
həyəcanlar içində yaşamış, təqib olunmuş, bəzən təklənmiş, həyatın ağır sınaqları 
qarşısında qalmışdır. Lakin bunlar onu qorxutmamış, əqidəsindən döndərə bilməmiş, 
azadlıqsevər ruhu onu daim mübarizə meydanında bir cəngavər kimi döyüşlərə 
səsləmişdir. Şagirdlərin diqqətinə çatdırılmaldır ki, X.R.Ulutürk yalnız qələmi ilə 
deyil, əməli fəaliyyəti ilə də Vətənimizin azadlığı uğrunda xidmət göstərmiş, bununla 
kifayətlənməyərək, şair öz övladını da bu yolda qurban verməkdən çəkinməmişdir. 
“Oğul həsrəti” şeirində diqqəti ilk cəlb edən yüksək həyəcan və kövrək hisslərdir. Ata 
gənc övladının ölümünə inanmır, bu fikri özünə yaxın buraxmaq istəmir. Gülə-çiçəyə 
qərq olmuş məzar sanki ataya dərdini unutdurur. Amma bu çox çəkmir, oğlunun 
yoxluğu onu yenidən sarsıdır... Oğlunun məzar qonşularını xatırlayan şairin kədər 
hissini intiqam duyğusu əvəz edir. Bu qanın, cinayətin yerdə qoyulmayacağına 
inanan şair, ölümü ilə özünə əbədi ömür qazanan oğlu ilə fəxr edir: 


Məzar qonşuların yüz-yüz 
Namiq, Elşad, Aydın, Gündüz. 
Yerdə qalmaz bu qan, sözsüz, 
Zülm, Təbrizim, Təbriziml 


90 AZƏRBAYCAN DİLİ VƏ ƏDƏBİYYAT TƏDRİSİ, 2021, No4 


Kamila Quliyeva 
Ədəbiyyat dərslərində estetik tərbiyə və vətəndaşlıq keyfiyyətinin inkişaf etdirilməsi 





Əsərin təhlili zamanı aşağıdakı sualların müzakirəsinə (qruplar üzrə və kollektiv) 
xüsusi diqqət yetirilir: 
1. Ata şəhid oğlunu nə üçün “bəxtəvər”, “üzüağ” adlandırır? 
2. Qarabağla əlaqədar baş verənlər şeirdə cinayət adlandırılır. Buna səbəb nədir? 
3. Şairin kədərini daha qabarıq ifadə edən sözlər, misralar hansılardır? Nə üçün 
belə düşünürsünüz? 
4. Şeir sizdə hansı hisslər oyatdı? 

Ədəbiyyat dərslərinin səmərəliliyi əyani və texniki vasitələrin məqsədyönlü 
istifadə olunmasından çox asılıdır. Dərsdə bu vasitələrə müraciət sənətkarın 
şəxsiyyətini, həyat və yaradıcılığını şagirdlərin dərindən mənimsəməsinə nail olmaq 
niyyətini izləyir. Yuxarıda bəhs etdiyimiz əsər üzərində işləyərkən, müəllim internet 
resurslarından faydalanaraq, 27 yaşlı Milli Qəhrəman Təbriz Xəlilbəyli haqqında 
videosüfeti şagirdlərə izlətməklə görmə, eşitmə duyğusu vasitəsi ilə varlığın obrazlı 
qavranılmasına, təlim materialının geniş, hərtərəfli mənimsənilməsinə imkan yaradır. 

Qeyd edək ki, orta məktəb ədəbiyyat dərslərində vətənpərvərlik hisslərinin 
parlaq ifadəsi kimi diqqət cəlb edən epizodların sayını istənilən qədər artırmaq 
mümkündür. Belə epizodlar bugünkü gəncliyin hərbi vətənpərvərlik tərbiyəsi üçün 
olduqca faydalıdır. Onların izahı müəllimdən dərin elmi bilik və pedaqofi ustalıq 
tələb edir. Müharibə insanlıq üçün fəlakət, faciədir. Amma Vətəni müdafiə etmək hər 
şeydən vacibdir, bu, hamının vətəndaşlıq borcudur. Əzəli torpağımız olan Qarabağın 
işğalçı tapdağından azad olunmasında vətənin müdafiəsinə qalxan yüzlərlə mərd 
oğullar şəhid oldular. Onların xatirəsi bizlər üçün daim doğmadır, əzizdir. 44 günlük 
bu savaşda Azərbaycan oğullarının göstərdiyi şücaət dillərə dastan oldu. Bütün dünya 
onların qəhrəmanlıq salnaməsini maraqla, heyrətlə izlədi. Bu qələbə Azərbaycan 
xalqının böyük qürurudur. Xalqımızın bir yumruq kimi birləşməsi, illərdir yolumuzu 
gözləyən, Vətənin ayrılmaz parçası olan şəhər və kəndlərimizin intizarina son 
qoyması, müqəddəs torpaqlarda zəfər nəğməsinin çalınması şagirdlərdə qürur, iftixar 
hisslərinin oyanmasına səbəb oldu. Bədii əsərlərdə məhz bu oğulların — igidlərin 
prototipləri yaradılarsa, şagirdlərin bu yöndə tərbiyə olunmasında misilsiz rolu olar. 

V-XI sinif ədəbiyyat proqramlarında vətənə xidmət, doğma yurda məhəbbət, 
torpaqlarımızın qorunması kimi məsələləri özündə ehtiva edən saysız-hesabsız bədii 
nümunələr var ki, təhlil prosesinin düzgün, yaradıcı təşkili, ən optimal təlim 
metodlarının seçilməsi qarşıya qoyulmuş təlim məqsədinin reallaşdırılmasına şərait 
yaradır. Şagirdlərin bir vətəndaş kimi formalaşmasında “Vətən mənə oğul desə...”, 
“Baba və atalarımızın keçdiyi qəhrəmanlıq yolları bizim üçün örnəkdir” və s. 
mövzularda sərbəst inşaların təşkili olduqca tərbiyəvi əhəmiyyət kəsb edir. Şagird öz 

vətəndaşlıq borcunu necə dərk edəcəksə, yazdığı inşa da onun daxili mənəviyyatının 
göstəricisi olacaq. 


Nəticə / Conclusion 


Nəticə olaraq belə bir qənaətə gəlmək olar ki, ədəbiyyat dərsləri yaradıcı 
olmalı, istənilən əsərin tədrisində müəllim pedoqofi ustalıq sərgiləyərək, öz sənət 
əsərini yaratmalıdır. Doğrudan da, hər bir dərsə yaradıcı yanaşdıqda, dərs böyük bir 
sənət əsərinə çevrilir. Xüsusilə də, ədəbiyyat dərslərində mənəvi-estetik tərbiyə, 
vətəndaşlıq keyfiyyətlərinin formalaşdırılması müəllimin ən ümdə məqsədi olmalı və 
bunun üçün müəyyən tədbirlər planı həyata keçirməlidir. Nümunə kimi inşa 
müsabiqəsinin keçirilməsi, Azərbaycanın Milli Qəhrəmanlarına aid guşə, fotostend 
və albomların hazırlanması, “Qarabağ döyüşçüləri” ilə görüşün təşkili, əsərin 
mövzusu ilə bağlı siniflərarası rəsm müsabiqələrinin keçirilməsi, “Dünyanı gözəllik 
xilas edəcək” mövzusunda ədəbi-musiqili gecənin təşkili, estetik həzz yaradan musiqi 
və şeir haqqında söhbətlərin aparılması, “Soykökə qayıdışda bədii əsərin rolu” 
mövzusunda debat aparılması və s. məsələlərin təşkili xüsusilə əhəmiyyətlidir. 

